



राजापुर नगरपालिका

११ औं नगर सभामा नगर उप प्रमुख श्री मनकला कुमारी चौधरीद्वारा
प्रस्तुत

आ.व. २०८०/०८१ को

वार्षिक नीति तथा कार्यक्रम



नगर कार्यपालिकाको कार्यालय, बर्दिया

८ आषाढ, २०८०

राजापुर नगरपालिकाको बार्षिक नीति तथा कार्यक्रम, २०८०

राजापुर नगरपालिकाको ११औँ गरिमामय नगरसभामा उपस्थित सभा अध्यक्ष तथा सभा सदस्यज्यूहरू,

राजापुर नगरपालिकाको आर्थिक वर्ष २०८०/०८१ को वार्षिक नीति तथा कार्यक्रम पेश गर्ने अवसर प्राप्त गरेको छु । यस ११ औँ गरिमामय नगरसभामा राजनैतिक परिवर्तनको प्रमुख आन्दोलनका विभिन्न काल खण्डमा आफ्नो अमूल्य जीवन उत्सर्ग गर्नुहुने सम्पूर्ण ज्ञात् अज्ञात् शहिदहरूप्रति भावपूर्ण श्रदाञ्जली अर्पण गर्दछु । त्यसैगरि नेपालमा भएका राजनीतिक परिवर्तनका विभिन्न आन्दोलनमा घाईते हुनुभएका योद्धाहरूको शीघ्र स्वास्थ्यलाभको कामना गर्दछु ।

नेपालको संविधान बमोजिम मुलुकमा संघीयता संस्थागत भएको छ । नेपालले अनेकौँ आरोह-अवरोह र लामो एकात्मक शासन प्रणाली पश्चात संघिय प्रणालीको अवलम्बन गरेको छ । मुलुकको दिगो शान्ति, सुशासन, विकास र समृद्धिका लागि संघियताको सफल कार्यन्वयन नै हाम्रो निसाना हो । संविधानले परिकल्पना गरेका संरचनाहरू स्थापना र क्रियाशिल हुदै गएका छन् । संविधानले व्यवस्था गरेका नागरिकका मौलिक हकहरू प्रचलन गराउनुपर्ने विषय सबै सरकारका दायित्वका रूपमा रहेका छन् । राजनीतिक आन्दोलनले पूर्णता पाईसकेको अवस्थामा अब जनताको आर्थिक सम्बृद्धि हासिल गर्ने राष्ट्रिय अभियानमा हाम्रो ध्यान केन्द्रित गर्नुपर्ने अवस्थामा हामी आईपुगेका छौँ ।

सार्वभौमसत्ता सम्पन्न जनताले निर्वाचित गरेका कार्यपालिका र वडा समितिका जनप्रतिनिधिहरूको सम्मान र गरिमाप्रति नगर सरकार सचेत छ । स्थानीय सरकार संचालन ऐन, २०७४ ले प्रबन्ध गरेअनुरूप कार्यपालिका र वडा समितिका अधिकार र कर्तव्यको पालना गर्ने र गराउने कुरामा नगर सरकार सदा सजग रहनेछ ।

अबको हाम्रो गन्तव्य गरिबी निवारणका लागि आर्थिक समृद्धि, सुशासन, सामाजिक समावेशीकरण, समावेशी विकास, सामाजिक न्याय र आयको समुचित वितरण हुन जरुरी छ ।

भौगोलिक विविधताले भरिपूर्ण राजापुर नगरपालिका बर्दिया लुम्बिनी प्रदेशकै सबैभन्दा पश्चिममा रहेको र सुदुर पश्चिम प्रदेशसँग जोडिएको नगरपालिका हो । त्यसैगरी राजापुर नगरपालिकामा थारु समुदायको करिब ८२ प्रतिशत बाहुल्यता रहेको छ । थारु समुदायको संस्कृति, भाषा, साहित्य, भेषभुषा, परम्परागत झाँकी, रैथाने पोषाक, कृषि पेशामा प्रयोग गरिने परम्परागत औजारहरू आदि हेर्दा ऐतिहासिक सम्पदाको खोजी र अनुसन्धानको शोधपत्र तयार हुने स्थलका रूपमा राजापुर चिनिन्छ । यस्ता सम्पदाहरूको संरक्षण र सम्बर्द्धन गर्नु हामी निर्वाचित जनप्रतिनिधिहरूको कर्तव्य र दायित्वमा पर्दछ । नेपालको संविधानले नेपाली जनताको सार्वभौमिकतालाई संवैधानिक, कानुनी र व्यवहारिक रूपमा स्थापित गरिसकेको परिपेक्ष्यमा संविधान प्रदत्त हक अधिकारहरू तथा राज्य र स्थानीय सरकारबाट प्रदान गरिने सेवा सुविधाहरू नगरवासी समक्ष पुर्याउनु हाम्रो प्रमुख उद्देश्य पनि हो ।

वर्तमान युग सूचना प्रविधिको युग हो । सूचना प्रविधिको यथेष्ट उपयोगबाट आज कैयौं मुलुकका साथै हाम्रै देशका स्थानीय तहहरूले पनि उल्लेख्य प्रगति हाँसिल गरिसकेका छन् । यस परिपेक्ष्यमा अबको हाम्रो विकास सूचना र तथ्यांकको विश्लेषण र अनुसन्धानमा आधारित रहेर हुनु पर्दछ । यसका लागि नगरपालिकाको भुगोल, जनसंख्या, प्राकृतिक स्रोत साधन, संस्कृति, क्षमता र सम्भावनाहरूको तथ्यगत विवरण तयार गरी दुरुस्त राखि नगर प्रोफाईल अध्यावधिक गराउनेतर्फ हाम्रो ध्यानाकर्षण हुन जरुरी छ । विकास र सेवा प्रवाहलाई सहजीकरण गर्ने गरि अर्पूण नीति र कानुनलाई पूर्णता दिने तथा आवश्यकता अनुसार नयाँ नीति र कानुन निर्माणमा प्राथमिकता दिनु पर्दछ । नगरपालिकाका संस्थागत संरचनालाई सक्षम र कार्यमूलक बनाउनका साथै संरचनाहरूको कार्यप्रकृति, प्रदान गर्नु पर्ने सेवा र अवसरको सही विश्लेषण गर्न सक्नु पर्दछ । यसका लागि जनप्रतिनिधीहरूको क्षमता अभिवृद्धि गरी अन्य क्षेत्रमा योग्य, विशेषज्ञ र दक्ष जनशक्ति विकास एवं परिचालन गर्न वृहत

जनशक्ति योजना तर्जुमाको आवश्यकता मैले देखेको छु । नगरपालिकाभिन्न उपलब्ध तर प्रयोग बिहीन र कम प्रयोग भएका स्रोत र साधनलाई कुशलतापूर्वक परिचालन गर्नेतर्फ हाम्रो ध्यान केन्द्रित हुनु पर्दछ । हाम्रो नगरमा रहेका भुमिहीन सुकुम्बासी, भुमिहीन दलितलाई जग्गाधनी प्रमाण पुर्जा सहित भुमि वितरण र अव्यवस्थित बसोबासीको भुमि समस्या समाधान गर्दै विपन्न परिवारलाई गरीबीको रेखाबाट माथि उठाउँदै हरियाली समृद्ध नगर बनाउनेतर्फ यस आर्थिक वर्षको बार्षिक नीति तथा कार्यक्रम निर्देशित हुनेछ । राजापुर नगरपालिकाको आन्तरिक आय बृद्धिका संवाहक कृषि, उर्जा, उद्योग, पर्यटन, जलस्रोत, व्यापार व्यवसाय जस्ता क्षेत्रहरुको सही उपयोग नै हो । सार्वजनिक, नीजि र सहकारी क्षेत्रको समेत यस क्षेत्रमा लगानी केन्द्रित गराउनु हामी सबैको उत्तिकै दायित्व छ । यसका लागि सम्बन्धित पक्षलाई प्रेरित गर्न सक्नु पर्दछ । कृषि तथा पशुपालनको व्यवसायिकरण र बजारीकरणका लागि पकेट क्षेत्र घोषणा गरी सो क्षेत्रमा रोजगारी सिर्जना गर्न लगानी बढाउनु जरुरी देखिन्छ ।

पर्यटन उद्योग मार्फत नगरपालिकाको आम्दानी बृद्धि गर्नका लागि ऐतिहासिक महत्वका धार्मिक सम्पदाहरु, थारु भाषा र संस्कृतिको संरक्षण सम्बर्द्धन गर्नुका साथै पर्यटन व्यवसायमा लगानीको नीति अबलम्बन गर्न सक्नु पर्दछ । शहरीकरणका लागि आवश्यक पूर्वाधारको क्रमशः निर्माण तथा व्यवस्थापन का साथै शिक्षा, स्वास्थ्य, खानेपानी, विद्युत, इन्टरनेट र बैकिङ क्षेत्रमा नगरवासीको सहज पहुँचमा बृद्धि गर्न आजको आवश्यकता ठानेको छु ।

शिक्षा क्षेत्रको विकास नभई नगरवासीको उत्थान हुन नसक्ने भएकाले नगरपालिका भित्र रहेका विद्यालयहरुमा विद्यार्थी संख्या अत्यन्त न्यून भएका विद्यालयहरु एक आपसमा मर्ज गर्दै जाने भर्ना दर र शिक्षाको गुणस्तर बृद्धि गर्न स्थानीय सरकारले आफ्ना राजनैतिक दलका प्रमुख, जनप्रतिनिधि, कर्मचारी र शिक्षकका छोराछोरीहरुलाई स्थानीय स्तरका सम्भव भएसम्म सामुदायिक विद्यालयमा नै भर्ना गराउने नीति लिइनेछ । विद्यालयको भौतिक संरचनामा सुधार गर्ने, सबै विद्यालयमा क्रमशः इन्टरनेटको सुविधा पुर्याउने कार्य विशेष प्राथमिकतामा राखिने छ ।

विद्यालयमा विद्यार्थी संख्याका आधारमा अत्यधिक विद्यार्थी भएका विद्यालयमा शिक्षकको दरबन्दीमा बृद्धि गर्नु अत्यावश्यक देखिन्छ । शिक्षकको स्थायी दरबन्दी न्यून भएका कारण तत्कालिन समस्यालाई निराकरण गर्न न्यून आन्तरिक आय भएको यस नगरपालिकाले नगर शिक्षक व्यवस्थापन गर्दा विकासका अन्य क्षेत्रलाई ठूलो मात्रामा ओगट्न नसकेको तितो सत्य यहाँहरू समक्ष जाहेर गर्न चाहन्छु । बालबालिकाले विद्यालय छोड्ने कारणको अनुसन्धान गरी सुधार कार्यक्रम सञ्चालन गर्ने र बालमैत्री स्थानीय शासन नगरपालिकाको रूपमा विकास गर्न अन्य विकास साझेदार निकायसँग हातेमालो गरी शैक्षिक तथा बालबालिकाको क्षेत्रमा कार्यक्रम सञ्चालन गरिने छ ।

आर्थिक वर्ष २०८०।०८१ को नीति तथा कार्यक्रम तयार गर्न निम्न प्राथमिकता क्षेत्र तोकेको छु । साथै वडास्तरबाट योजना तर्जुमा गर्दा समेत देहाय अनुसारका प्राथमिकताका आधारमा तर्जुमा गर्न निर्देशन गरेको छु ।

१. आर्थिक विकास तथा गरिवी निवारणमा प्रत्यक्ष योगदान पुर्याउने योजना ।
२. उत्पादनमूलक र छिटो प्रतिफल दिने योजना ।
३. राजस्व परिचालन र आन्तरिक आयमा उल्लेख्य योगदान पुर्याउने योजना ।
४. सेवा प्रवाह, संस्थागत क्षमता अभिवृद्धि र सुशासनमा योगदान पुर्याउने योजना ।
५. स्थानीय स्रोत साधनमा आधारित भई जनसहभागिताको अभिवृद्धि गर्ने योजना ।
६. लैङ्गिक समानता, सामाजिक समावेशीकरणको अभिवृद्धि गर्ने योजना ।
७. दिगो विकास, वातावरण संरक्षण र विपद व्यवस्थापनमा योगदान पुर्याउने योजना ।

८. स्थान विशेषको संस्कृति र पहिचान प्रबर्द्धन गर्ने योजना ।
९. लक्षित वर्गका जिविकोपार्जनमा सघाउ पुर्याउने योजना ।
१०. नगरकार्यपालिकाको विषयगत समितिका सुझाव र निर्देशन ।
११. नगरपालिकाले आवश्यक देखेका विविध विषयहरू ।

राजापुर नगरमा सामाजिक विकास, आर्थिक विकास र भौतिक पूर्वाधार क्षेत्रको विकास लगायत सबै क्षेत्रको विकासलाई सन्तुलित रूपमा अगाडी बढाउन यस आर्थिक वर्षमा निम्न बमोजिमका नीति तथा कार्यक्रम अवलम्बन गरिने छ ।

१. आर्थिक विकास सम्बन्धि नीति :

क) कृषि तथा पशुसेवा र सहकारी सम्बन्धि नीति :

संघिय सरकारको भू-उपयोग नीति अनुसरण गर्दै स्थानीय भू-उपयोग योजनाले पहिचान गरेका कृषि उत्पादन क्षेत्रमा बिषेश कार्यक्रमहरू संचालन गरी निर्वाहमुखि कृषि प्रणालीलाई क्रमश रुपान्तरण गरेर व्यवसायिक कृषि प्रणालीको विकासका लागि कृषकलाई प्रोत्साहन गर्न आवश्यक अनुदान दिने नीति अवलम्बन गरिने छ । कृषि क्षेत्रमा जोन, सुपर जोन, पकेट तथा बिशेष क्षेत्रहरू विस्तार र कार्यान्वयन गरिने छ ।

१. नगरक्षेत्र भित्रका कृषि व्यवसायलाई मर्यादित र व्यवस्थित गर्न एक घर एक करेसावारी नीति लिईनेछ ।
२. यस क्षेत्रमा उत्पादन हुने दुधको बजारीकरणका लागि स्थापित दुग्ध चिस्यान केन्द्रलाई व्यवस्थित रूपमा संचालन गर्न प्रोत्साहन गरिनेछ । पशुपालक कृषकलाई आवश्यक प्राविधिक सहयोग उपलब्ध गराउनुका साथै घाँस उत्पादनका लागि पकेट क्षेत्रहरू विकास गरिनेछ ।

३. कृषियोग्य जमिनको अव्यवस्थित तथा गैर कानुनी खण्डिकरणलाई निरुत्साहित गरि कृषियोग्य जमिनलाई बाँझो राख्न नपाइने व्यवस्था गरिनेछ ।
४. कृषि तथा पशु बिमा अनुदान कार्यक्रम लागु गरिनेछ र किसानलाई प्रोत्साहित गरिनेछ ।
५. सहकारितालाई प्रोत्साहन गरिनेछ । सामुहिक तथा सहकारीबाट व्यवसायिक कृषि उत्पादन गर्ने समूहहरूलाई बिशेष अनुदानको व्यवस्था गरिनेछ ।
६. कृषि तथा पशुपंक्षिजन्य उत्पादनमा व्यवसायीकरण, विविधीकरण, बजारीकरण र आधुनिकीकरण गर्दै खाद्य सुरक्षाको स्थिति मजबुत बनाई थप रोजगारीका अवसरहरू सिर्जना गरिने छ । नगरलाई कृषि तथा पशुपंक्षीजन्य उत्पादनमा आत्मनिर्भर बनाउन जोड दिइने छ ।
७. कृषि क्षेत्रलाई प्रतिस्पर्धी र उत्पादनमुखी बनाउन सिंचाई, कृषि सडक, ग्रामिण विद्युतिकरण, थोक बजार, कृषि उपज संकलन केन्द्र, प्रशोधन केन्द्र, मौसमी तथा बेमौसमी तरकारीलाई टिकाई राख्न, DPR अनुसार कोल्ड स्टोर जस्ता पूर्वाधारहरूको निर्माण तथा सम्बर्द्धन गर्ने नीति लिईने छ ।
८. किसानहरूको कृषि उत्पादनमा बृद्धिका लागि रासायनिक मलको उपलब्धता गराउन संघिय र प्रदेश सरकारको समन्वयमा स्थानीय सहकारी मार्फत वितरण प्रणाली व्यवस्थित र प्रभावकारी बनाउन समय सिमालाई समेत मध्ये नजर गरी सोही अनुसारको समय तालिका तय गरिनेछ ।
९. कृषि प्रदर्शनी मेला तथा हाटबजार सुधार कार्यक्रम संचालन गरिनेछ ।

१०. उर्वर कृषियोग्य जमिनलाई गैरकृषि प्रयोगमा ल्याउन निरुत्साहित गरिने छ । साना सिचाई, डिप बोरिङ्ग, स्यालो ट्युबवेलको माध्यमबाट प्रभावकारी सिचाई व्यवस्था संघिय सरकार र प्रदेश सरकारको सहयोग र समन्वयमा मिलाईने छ ।
११. कृषक पाठशालाको अवधारणालाई अगाडि बढाउने नीति अबलम्बन गर्नुका साथै तरकारी फलफुल तथा दुग्ध उत्पादनको आधारमा अनुदान नीति लिईनेछ ।
१२. पशु आहाराको व्यवस्थापन गर्न सामुदायीक वनमा घाँस विकास कार्यक्रम संचालन गरिने छ ।
१३. अपाङ्ग महिला र महिलाहरुको लागि स्थानिय (रैथाने) कुखुरा पालन कार्यक्रम प्रवर्द्धन गरिने छ साथै बहुक्षेत्रिय पोषणका सूचक सँग आबद्ध गरिनेछ ।
१४. पशु विकास सँग सम्बन्धित सहकारीहरुलाई उन्नत पशुपालन तर्फ उन्मुख हुन सहयोग गरिनेछ ।
१५. नगरमा स्वच्छ, व्यवस्थित मासु पसल सुधार एवं व्यवस्थापन गर्न सहयोग गरिने छ ।
१६. नगर क्षेत्र भित्र पालन गरिएका पशुहरुमा नस्ल सुधार गर्न कृत्रिम गर्भाधान तथा प्राकृतिक गर्भाधान कार्यक्रम विस्तार गरिने छ ।
१७. स्वच्छ तथा स्वस्थकर पशुजन्य पदार्थ उत्पादनमा जोड दिन पशुपंक्षिको गोठ, खोर सुधार गर्न जोड दिईनेछ र महिलालाई प्राथमिकतामा राखिनेछ ।
१८. महिला पहिला साना कृषि उद्यमी महिलालाई तरकारी खेती विउ अनुदान कार्यक्रम संचालन गरिनेछ ।

१९. गरिबि निवारणका लागि लघु उद्यम विकास कार्यक्रमा पशुपालन गर्न चाहने महिला ७० प्रतिशत सहभागि गराईनेछ ।
२०. नगर प्रमुख उद्यमशिलता आय आर्जन तथा शिप विकास कार्यक्रम संचालन गरिनेछ र ५० प्रतिशत महिला उद्यमी उत्पादन गरिनेछ ।
२१. नेपाल भारत सिमानामा जंगलीजनावरबाट किसानको बालिनाली बचाउन उज्यालो सिमा शुरक्षा कार्यक्रम लागु गरिनेछ ।
२२. बालि बिमा ऐन र कार्यविधि बनाई कार्यक्रम लागु गरिनेछ ।
२३. व्यवसायिक कृषि प्रवर्द्धनका लागि जग्गा लिजमा लिई नगरस्तरीय कृषि फाराम सञ्चालनमा ल्याइने छ ।
२४. नगरपालिकाको कार्यक्षेत्रभित्र रहेको सहकारीहरूलाई समय सापेक्ष सहकारीका पदाधिकारी/सदस्य/व्यवस्थापकलाई क्षमता विकास तथा COPOMIS को तालिम संचालन गरी क्षमता अभिवृद्धि र अभिलेखिकरण गरिनेछ ।
२५. स्थानीय बजारमा रहेका दुग्ध जन्य वस्तुहरूको संकलन गरी दुग्ध जन्य वस्तुबाट बन्ने परिकारहरू विविधिकरण गरी बजारीकरणका लागि प्रोत्साहन गरिनेछ ।
२६. राजापुर समृद्धिका आधार कृषि पर्यटन विकास र पूर्वाधार कृषि गुरु योजना निर्माण गरिनेछ ।
२७. कृषि सरकारीको पूर्वाधार राजापुर नगरपालिकाको दरिलो आधार PPP मोडल विकासका आधारशिलाहरू तयार गरिनेछ ।
२८. संघ र प्रदेश सरकारसँग समन्वय गरि राजापुर नगरपालिकालाई कृषि विषेश आर्थिक क्षेत्र घोषणा गर्ने रणनिति तयार गरिनेछ ।

२९. स्थानीय सिप, श्रोत, प्रविधि र कच्चा पदार्थमा आधारित घरेलु तथा साना उद्योग प्रबर्द्धन कार्यक्रमसँग नीति तय गरि कार्यक्रम लागु गरिनेछ ।
३०. “विषादी कम खाउँ, स्वास्थ्य बनौ अभियान” अन्तर्गत नगरपालिका भित्र उत्पादन हुने तरकारी एवं फलफुलको अधिकतम प्रयोग सम्बन्धि प्रचार सामग्री निर्माण एवं सम्प्रेषण गरिने छ ।
३१. नगरपालिका भित्र उत्पादन हुने कृषिजन्य बस्तुबाट निर्माण गर्नसकिने सुकखा खाजा उत्पादन र प्याकेजिङ तालिम प्रदान गरिने छ र हरेक पसलहरूमा त्यस्ता सुकखा खाजाहरूलाई बालबालिकाहरूले देखे स्थानमा राखे अभियान संचालन गरिने छ ।

ख) राजश्व परिचालन एवं अभिवृद्धि सम्बन्धि नीतिहरू:

१. विद्यमान करको दरदायरामा कम गरी महिला, घाइते ,शहिद वेपत्ता तथा अपाङ्ग भएको व्यक्तिहरूलाई करको दरदायरा घटाउने र बढीभन्दा बढी व्यवसायीहरूलाई स्वस्फुर्त रुपमा कर तिर्न प्रोत्साहित गर्न नगरपालिकामा विविध कार्यक्रम सहित कर सप्ताह कार्यक्रम संचालन गर्ने तथा राजश्व संकलन कार्यलाई ब्यवस्थित र करको दर भन्दा दायरालाई फराकिलो गरी वडा कार्यालयबाटै कर, शुल्क दस्तुर असुल गर्ने व्यवस्था मिलाईनेछ ।
२. चालु आर्थिक वर्षको आषाढ मसान्त सम्म कर नबुझाई बक्यौता कायम हुन आएमा बक्यौता कायम हुन आएको आर्थिक वर्षको क्रमशः पहिलो वर्ष १० प्रतिशत , दोस्रो वर्ष २० प्रतिशत, तेस्रो वर्ष ४० प्रतिशत, तेस्रो वर्ष भन्दा पछि १०० प्रतिशतका दरले विलम्ब जरिवाना जोडी बक्यौता समेत असुल गरिनेछ ।
३. कुनै कार्यका लागि सार्वजनिक क्षेत्रमा छोटो अवधिको लागि कुनै सामग्री भण्डारण वा टेण्ट लगाउनु पर्ने भएमा सार्वजनिक आवागमनमा

अवरोध नहुने गरी प्रतिदिन प्रति वर्ग फिट १ रुपैया ५० पैसाका दरले शुल्क लिई स्वीकृति दिन सकिनेछ । विना स्वीकृति त्यस्तो कार्य गरेको पाईएमा लाग्ने शुल्क बराबर थप जरिवाना लिईनेछ ।

४. श्रोत परिचालनलाई समतामुलक, प्रगतिशिल र न्यायपूर्ण बनाई राजश्वको दायरा बृद्धि गरिनेछ । सबै करदाताहरूको सहभागितामा राजश्व अभिवृद्धिगरी कुल बजेटमा आन्तरिक आम्दानीको अंश बृद्धि गरिदै लगिनेछ ।
५. श्रोत व्यवस्थापनलाई वैज्ञानिक, यथार्थ परक र व्यवस्थित गर्न कम्प्युटरीकृत Computer Software को प्रयोगबाट Data Base का आधारमा कर शुल्क संकलन कार्यलाई थप प्रभावकारी बनाईनेछ ।
६. कर, शुल्क संकलन कार्यलाई प्रभावकारी बनाउन भौतिक सुविधा सम्पन्न स्थान र दक्ष जनशक्तिको परिचालन गर्नुका साथै कार्यरत कर्मचारीहरूको क्षमता अभिवृद्धिमा समेत विशेष ध्यान दिइनेछ ।
७. उपभोक्ता समिति मार्फत सञ्चालन हुने कुनै पनि योजनाहरूको सम्झौता गर्नु अगावै उपभोक्ता समितिका पदाधिकारीहरूले नगरपालिकालाई बुझाउनु पर्ने कर, शुल्क,दस्तुर चुक्ता गर्न अनिवार्य गरिनेछ ।
८. वित्तीय श्रोत परिचालन र व्यवस्थापनमा निजि क्षेत्र र नागरिक समाजको सहभागिता र सहकार्यलाई बढाउदै लगिनेछ । सम्पूर्ण करदातालाई स्वःस्फुर्त रुपमा करको दायरामा ल्याई आफूले तिरेको करको उचित उपयोग भएको छ भन्ने अनुभूति दिलाईनेछ । नगरपालिकालाई नियमित र बढी कर तिर्ने करदातालाई सम्मान गर्ने परम्परालाई व्यवस्थित ढंगले अगाडी बढाईनेछ ।
९. नगरपालिकाद्वारा गर्ने राजश्व सम्बन्धि निर्णय र आर्थिक कारोवारमा पारदर्शिता र सहभागिता प्रवर्द्धन गरिनेछ । वित्तीय अनुशासन कायम

गर्न आन्तरिक नियन्त्रण प्रणालीलाई सक्षम बनाई वित्तीय सूचनाको अभिलेख र प्रतिवेदन प्रणालीलाई नियमित तथा व्यवस्थित गरिनेछ ।

१०. नगरपालिकाको श्रोतसाधन र सम्पतिको उच्चतम प्रयोग र परिचालनद्वारा प्रशासनिक एवं अनुत्पादक खर्चमा नियन्त्रण गरी विकास कार्यमा गरिने पूँजीगत लगानीमा बृद्धि गर्दै लगिनेछ ।
११. नगरपालिकाले उठाउने कर दस्तुर तथा शुल्कलाई व्यवस्थित, पारदर्शी र प्रभावकरी तुल्याउन आवश्यकता अनुसार कार्यविधि निर्देशिका तयार गरी लागू गरिनेछ ।
१२. नगरको विकास निर्माण तथा सेवा सुविधा प्रवाह गर्न आवश्यक पर्ने वित्तीय श्रोतको कमिलाई पूर्ति गर्न संघिय सरकार, प्रदेश सरकार, दातृ निकाय तथा संघ-संस्था र निजि क्षेत्र एवं नागरिक समाज लगायत सबै सम्भाव्य आन्तरिक एवं बाह्य क्षेत्रका निकायसँग समन्वय गरी श्रोतको अधिकतम परिचालन गरिनेछ ।
१३. नगरपालिकाको स्वामित्वमा भोगाधिकार रहेको र नगरपालिकाले संरक्षण र परिचालन गर्नसक्ने भवन जग्गा जमिन तथा अन्य भौतिक सम्पत्तिको अभिलेख अध्यावधिक गरी राजश्व आम्दानी गर्ने माध्यमको रूपमा परिचालन गरिनेछ । यस्ता श्रोतको परिचालन गर्दा प्रतिस्पर्धात्मक पद्धतिद्वारा निजि क्षेत्रलाई सहभागी गराउदै लगिनेछ ।
१४. श्रोत परिचालनमा निजि क्षेत्रको सहभागितालाई प्रवर्द्धन गर्न PPP अवधारणामा आधारित कार्यक्रममा प्रतिस्पर्धात्मक पद्धतिका अतिरिक्त प्रस्तावका आधारमा Negotiation पद्धतिलाई समेत अवलम्बन गरिनेछ ।
१५. नगरपालिका अन्तरगतका हाटबजारहरु अस्थायी हाटबजार, बसपार्क जस्ता स्थानमा पूर्वाधार सुधार गरी स्तरवृद्धि गरिदै लगिनेछ । उक्त

क्षेत्रको सञ्चालन र व्यवस्थापनमा निजि क्षेत्रलाई सहभागी गराइने नीति लिईनेछ ।

१६. नगरपालिकाद्वारा वहालमा लगाईएका सम्पत्तिहरूको वहाल बन्दोबस्त गर्दा प्रचलित बजारदरको आधारमा वहाल कायम गरी प्रतिस्पर्धात्मक विधि/प्रक्रिया अपनाईनेछ ।
१७. राजापुर नगरपालिकाको आन्तरीक श्रोत बृद्धि गरी नगरपालिकाबाट हुने विकास निर्माण तथा सेवा प्रभावकारी बनाउनुपर्ने भएकोले आर्थिक वर्ष २०८०।०८१ देखि लागु हुने गरी व्यवसायीक, आवासिय र कृषि क्षेत्रमा वर्गिकरण गरी सम्पति कर लागु गरिनेछ ।
१८. राजापुर नगरपालिकाको आन्तरीक श्रोत बृद्धि गर्न सम्पति कर ऐन, व्यवसाय कर ऐन र कार्यविधि बनाई लागु गरिनेछ ।
१९. घरेलु तथा साना उद्योग कार्यालय गुलरिया बर्दियाबाट यस अघि दर्ता भै आएको ५ लाख सम्मको पूर्जा भएको व्यवसायको दर्ता र नविकरण पनि आर्थिक वर्ष २०८०।०८१ देखि सो कार्यालयबाट मुल अभिलेख झिकाइ यसै कार्यालयबाट नविकरण तथा नयाँ दर्ताको व्यवस्था मिलाइनेछ ।
२०. राजापुर नगरपालिकाले संघिय सरकारबाट पछिल्लो समयमा स्थानीय तहलाई दिएको घरवहाल कर उठाउदै आएकोमा यस बाट प्राप्त हुनु पर्ने अनुमानित श्रोत भएता पनि न्यूनकर उठ्नुले नगरपालिकाको आन्तरीक राजश्व सुधार कार्ययोजनामा पनि सुधार गरि बहाल करलाई आर्थिक वर्ष २०८०।०८१ देखि व्यवसाय कर, आवासिय कर र कृषि उपयोग करमा बर्गिकरण गरि आर्थिक ऐन, २०८० बमोजिम कर निर्धारण गरिनेछ ।

२. पुर्वाधार विकास सम्बन्धि नीति :

१. शहरी विकास मन्त्रालयसंगको सहकार्यमा यसै आर्थिक बर्षमा राजापुर नगरपालिकाको नगर गुरुयोजना तर्जुमा गरी नगरको अल्पकालिन, मध्यमकालिन तथा दीर्घकालिन बिकास लक्ष्यहरु निर्धारण नगर गुरु योजना तयार भई गुरुयोजनाको आधारमा प्राथमिकताक्रम निर्धारण गरेर यस वर्ष देखि नै योजनाबद्ध ढंगले विकासका कार्यहरु संचालन गरिनेछ ।
२. सेवा प्रवाहमा नभइ नहुने निर्माणलाई यस वर्ष सुचारु गरि आगामी ५ वर्ष भित्रमा वडा कार्यालय भवन निर्माण सम्पन्न गरी सेवा प्रवाहलाई चुस्त दुरुस्त राखी नागरिकको सेवा प्रवाहमा सहजता ल्याइनेछ ।
३. राजापुर नगरपालिकाको आन्तरिक श्रोत अत्यधिक न्यून हुने र पुर्वाधारका योजनाहरुमा लागत धेरै हुने भै दिगो विकास लक्ष्य उन्मुख हुनका लागि नगरपालिकाका पुर्वाधारमा लगानीका लागि विभिन्न वित्तिय उपकरण तथा श्रोत परिचालन गर्न नगर विकास कोषमा नगरपालिकाको शेयर स्वामित्व रहने गरि आवश्यक प्रबन्ध मिलाइनेछ ।
४. राजापुर नगरपालिकाको पुर्वाधार विकास गरि सेवा प्रवाहमा प्रभावकारिता ल्याउनका लागि सेवा प्रवाहहुने सेवा संरचना निर्माण हुनु पर्ने वडा कार्यालय भवन र पालिका स्तरको १५ सैयाको नगर अस्पताल भवन निर्माण गरि नागरिकलाई विभिन्न सेवाको पहुच पुर्याइनेछ ।

क) सडक तथा पूल निर्माण

सडक नै विकासको मेरुदण्ड भएकाले यस वर्ष पनि सडक निर्माण कार्यलाई निम्न अनुसार प्राथमिकता दिईनेछ ।

१. वातावरणीय प्रभाव मुल्याङ्कन/अध्ययन (EIA/IEE) गर्ने कार्यलाई जोड दिइनेछ ।

२. पूर्वाधार निर्माणका क्षेत्रमा जनपरिचालन र जनसहभागितामा आधारित कार्यक्रमलाई प्राथमिकताका साथ सञ्चालन गरिनेछ ।
३. नगरपालिका भित्र नागरिकलाई वस्ती सँग जोड्न राजापुर रिङ्गरोड अवधारणालाई कार्यान्वय गर्न प्रदेश सरकार सँग समन्वय गरिनेछ ।
४. नगरपालिका क्षेत्रमा ६ मि .भन्दा कम चौडाईका सडकमा लगानी नगर्ने र हाल थप विस्तारित भित्रि सडकहरूमा न्यूनतम ६ मिटर सडक कायम गरिनेछ ।
५. संघीय तथा प्रदेश सरकारसँगको सहकार्यमा विभिन्न पक्की पुलहरू निर्माण गरिनेछ ।
६. संघीय सरकार र नगरपालिकाको संयुक्त साझेदारीमा सञ्चालित योजनाहरूलाई समयमै सम्पन्न गर्न सम्बन्धित सरोकारवालाहरू सँग समन्वय गरिने छ ।
७. विकास निर्माणका योजनाहरू सञ्चालन गर्दा आउने अवरोध, बाधा र द्वन्दको निराकरण गर्न विवाद समाधान उपसमिति गठन गरि समन्वय र सहजिकरण गरिनेछ ।
८. भैरहेका संरचनाहरूको नियमित मर्मत संभारको लागि मर्मत संभार कोषको व्यवस्था गरिनेछ सोको लागि नगरबाट सञ्चालित हुने योजनामा विनियोजित रकमबाट १% प्रतिशतले रकम घटाइ मर्मत संभार कोषमा जम्मा गर्ने नीति लिइने छ ।

ख) सिंचाई तथा नदी नियन्त्रण

१. राजापुर नगरपालिका बाढी कटान र डुबानको उच्च जोखिममा रहेकोले संघीय र प्रदेश सरकारसँगको सहकार्यमा तटबन्धन कार्यलाई द्रुत रूपमा अघि बढाई राजापुरलाई सुरक्षित बनाइनेछ ।

२. संघिय सरकार र प्रदेश सरकार र विकास साझेदारसँग सहकार्य तथा साझेदारीमा बृहत सिचाईको कार्यक्रम लागु गरिनेछ ।
३. सिचाई कुलो मुहान सरसफाई, मर्मत तथा सम्भारको नीति लिइनेछ ।

ग) खानेपानि तथा सरसफाई :

१. नगरवासीलाई स्वच्छ खानेपानी उपलब्ध गराउन खानेपानी संरचना बनेको वडामा खानेपानी सुचारु गर्न र खानेपानीको लाईन बिस्तार गर्न पहल गरिनेछ ।
२. नगरवासीलाई स्वच्छ खानेपानी उपलब्ध गराउन आवश्यक व्यवस्था गरिनेछ ।
३. नगरक्षेत्रमा सरसफाई सम्बन्धी चेतना अभिवृद्धि गर्ने तथा सफाई अभियानहरू संचालन गरिनेछ ।
४. खानेपानीमा आर्सेनिक तथा कोलिफर्म लगायतका पानीको सुद्धिकरण सम्बन्धि परीक्षणको व्यवस्था गरी नागरिकलाई शुद्ध पीउने पानीको शुद्धिकरणको व्यवस्था मिलाइनेछ ।
५. नगरको खानेपानी सरसफाई तथा स्वच्छता, योजनालाई कार्यन्वयन गर्न पुर्ण सरसफाई युक्त नगर घोषणा गर्ने कार्यलाई निरन्तरता दिई प्रभावकारी रूपमा सञ्चालन गरिनेछ ।
६. सामुदायस्तरमा एक घर एक धाराको नीति अवलम्बन गरिनेछ सोको लागि खानेपानी ट्याङ्की निर्माण आयोजना मागका लागि प्रदेश र संघिय सरकारसंग पहल गरिनेछ ।
७. दिसाजन्य लेदो व्यवस्थापनका लागि विकास साझेदारको समन्वयमा आवश्यक बजेटको व्यवस्था गरिनेछ ।

द. “म बनाउछु मेरो नगर सुन्दर” कार्यक्रम अन्तर्गत प्रत्येक विद्यालयले वर्षमा एक पटक आफैले उत्पादन गरेको फूलका बिरुवालाई विद्यालय वरपर सडकमा रोप्ने कार्यक्रम संचालन गरिने छ ।

घ) व्यवस्थित बसोवास तथा भवन निर्माण:

१. समुदायका घरहरू भूकम्प प्रतिरोधी बनाइ सुरक्षित आवास सुरक्षित शहर निर्माण गर्ने उद्देश्यले नगरपालिकाले आगामी समयमा घर बनाउने डकर्मीहरूलाई डकर्मी तालिम उपलब्ध गराइ कम जोखिम घर निर्माण गर्न घर नक्सा मापदण्ड कडाइका साथ लागु गरिनेछ र अनलाईन घरनक्सा प्रणालीको विकास गरिनेछ ।
२. आर सि सि सिमेन्टका घर मात्र नभई अन्य मोडलका घर अनुसन्धान गरी बसोबासका लागि उपयुक्त र कम लगानीमा घर निर्माण हुने संघिय सरकार र प्रदेश सरकारको समन्वय र सहयोगमा नयाँ नीति लिइनेछ ।
३. छरिएर जोखिम स्थानमा रहेका समुदायका घरहरू कम जोखिम हुने उच्च स्थानमा सार्नुपर्ने र विपन्न एवम लोपोन्मुख समुदायका व्यक्ति परिवार छनौट गरी एकिकृत वस्ती विकासको नीति लिइनेछ ।
४. नगर भू-उपयोग योजानाले तोकेका स्थानहरूमा भवन निर्माण संहिताले निर्धारण गरेको मापदण्ड अनुसार व्यवस्थित, सुन्दर र सुविधा सम्पन्न बस्ती निर्माण शुरु गरिनेछ ।
५. यस नगरपालिकाभित्र अब निर्माण गरिने सम्पूर्ण सरकारी तथा सार्वजनिक भवनहरू भवन निर्माण संहिताको अधिनमा रही अपांग तथा लैङ्गिकमैत्री, भूकम्प प्रतिरोधात्मक बनाइनेछ ।
६. सुरक्षित घर निर्माणका लागि नक्शा पास गरेर मात्र घर निर्माण गर्न चेतनामुलक कार्यक्रम संचालन गरिनेछ ।

७. नगरको व्यवस्थित शहरीकरणका लागि भवन निर्माण मापदण्डलाई थप प्रभावकारी रूपमा लागु गर्न निर्माण व्यवसायी तथा डकर्मीहरूलाई चरणवद्धरूपमा तालिम दिइनेछ । यसरी तालिम लिएका व्यवसायीलाई मात्र नगरमा भवन निर्माणको अनुमति दिने व्यवस्था गरिने छ । घर नक्सा पास सम्बन्धमा अनुगमन समिति बनाई मापदण्ड विपरित संरचनाहरूको लगत लिने कार्य समेत अघि बढाइनेछ ।

३. सामाजिक विकाससम्बन्धिनीति:

क) स्वास्थ्य नीति:

१. नगरपालिकाका नागरिकहरूको स्वास्थ्य अवस्था (उमेर समुह, क्षेत्र आदिका आधारमा स्वास्थ्य), खानपान एवं अन्य विषय समेत समेटी पालिका स्वास्थ्य प्रोफाइल निर्माण गरि त्यसका आधारमा अल्प, मध्यम र दिर्घकालिन गुरुयोजना निर्माण गरिने छ ।
२. टेलिमेडिसिन मार्फत नगरपालिका नागरिकलाई सेवा दिन इच्छुक अस्पताल एवं संघ संस्थाको पहिचान गर्ने र त्यसको व्यवस्था मिलाईने छ ।
३. प्रत्येक त्रैमासिकमा पालिकाको भवनमा रक्तदान कार्यक्रम गरिने छ ।
४. आमा सुरक्षा कार्यक्रम अन्तर्गत यस नगर भित्रका प्रशुति गृहमा प्रशुति सेवा लाई प्रभावकारी बनाउन सुत्केरी सेवाको लागि यस नगरभित्र रहेका एम्बुलेन्स सेवालार्ई निःशुल्क रूपमा चौबिसै घण्टा सञ्चालन हुने गरी तयारी हालतमा राखी संचालन गर्ने व्यवस्था मिलाइनेछ ।
५. संविधान प्रदत्त स्वास्थ्य सम्बन्धी मौलिक हकको कार्यान्वयनका लागि नगर क्षेत्रभित्र रहेका सबै स्वास्थ्य संस्थाहरूको सवलीकरण, क्षमता अभिवृद्धि तथा स्तरोन्नति गर्ने नीति लिइनेछ ।

६. नगरपालिकामा सिकल सेल सन्दर्भमा सचेतना कार्यक्रम, सिकल सेलको परिक्षण तथा उपचारको स्कृनिङ्ग शिविर संचालन गर्ने व्यवस्था मिलाइनेछ ।
७. नगरपालिका, बन उपभोक्ता समुह, स्थानीय समुदाय र संघीय तथा प्रदेश सरकारको सहकार्यमा सर्पदंश अस्पताल निर्माण गर्ने कार्यलाई प्राथमिकता दिइनेछ ।
८. सङ्घीय सरकारको स्वास्थ्य विमा सम्बन्धी कार्यक्रम अन्तरगत नगरवासीको स्वास्थ्य विमा गराउन चेतनामुलक कार्यक्रम संचालन गरिनेछ ।
९. सिकल सेल रोग पहिचान, रोकथाम अभियान नियन्त्रण घोषणा कार्यक्रम सम्पन्न भए पश्चात सिकल सेल रोगको राष्ट्रिय उपचार केन्द्रमा सुचिकृत, आवश्यक उपकरण र जनशक्तीको लागि पहल गर्ने तथा प्रयोगशाला ब्यवस्थापन गरिनेछ ।
१०. नगर अस्पताल, स्वास्थ्य चौकी र आधारभुत स्वास्थ्य केन्द्रहरुलाई ब्यवस्थापन गरि समुदाय स्तरमा गुणस्तरिय स्वास्थ्य सेवा प्रवर्धनका लागि तालिम, उपकरण जनशक्ती ब्यवस्थापन र भौतिक संरचनाको निर्माण कार्यलाई अगाडी बढाउदै लगिनेछ ।
११. बरघर, गुरुवा, सुडेनी र धामी झाक्रीहरुलाई स्वास्थ्य सम्बन्धि सचेतना कार्यक्रम संचालन गरिनेछ ।
१२. महिला स्वास्थ्य स्वयं सेविका स्वास्थ्य संस्थाको तल्लो इकाई भएको, समुदायसँग प्रत्यक्ष जोडिएको, विशेष गरी आमा र बच्चाको स्वास्थ्य सुधारमा खटिने भएको हुँदा निजहरुको सेवाको उच्च मूल्याङ्कन गर्दै प्रोत्साहन स्वरुप आवश्यक संचार रकमको व्यवस्थापन गरिनेछ ।
१३. आयुर्वेद सेवालाई विस्तार गर्दै समुदायमा आयुर्वेद सेवाको जनचेतना फैलाई स्वस्थ जिवन जीउने पद्धतिको विकास गर्न वजेट विनियोजन गरिनेछ ।

१४. आयुर्वेद औषधालयमा पञ्चकर्म सेवा यसै आर्थिक वर्ष देखि प्रारम्भ गरिनेछ ।
१५. स्वास्थ्य प्रयोगशाला सेवालार्इ नगर भित्रका सबै स्वास्थ्य संस्थामा विस्तार गरि गुणस्तरिय सेवा प्रदान गरिनेछ ।
१६. नगरभित्रका नगरवासीलार्इ पोषणको स्थितिमा सुधार ल्याउन जनचेतनाको माध्यमबाट खानामा विविधिकरण ल्याई **पोषण स्थितिमा सुधार, स्वास्थ्य जनशक्ति विकासको आधार** भन्ने नारा सहित अभियान सञ्चालन गरिनेछ ।
१७. क्यान्सर, मृगौला डाइलासिस वा प्रत्यारोपण, मेरुदण्ड इन्जुरी बिरामीलार्इ प्रति महिना रु ५००० का दरले विपद् कोषबाट भुक्तानी दिइ नेपाल सरकारबाट सोधभर्नाको नीति अवलम्बन गरिनेछ ।
१८. डेङ्गी रोग रोकथाम तथा नियन्त्रणका सूचनाको उत्पादन, प्रकाशन तथा वितरण कार्य गरी डेङ्गी सचेतनाका लागि समुदाय तथा विद्यालय सचेतना कार्यक्रम संचालन गरिनेछ ।
१९. डेङ्गी रोग रोकथाम तथा नियन्त्रणका लागी वयस्क लामखुट्टे तथा लार्भा खोज तथा नस्ट गर्न अभियान संचालन गर्न बहुनिकाय समन्वय मार्फत समुदायमा आधारीत विभिन्न संघ संस्थालार्इ समेत परिचालन गरिनेछ ।

ख) शिक्षा विकास नीति:

१. शिक्षा नीति निर्माण गरिनेछ ।
२. “हरेक अभिभावक एक दिनको लागि शिक्षक” कार्यक्रमको निर्देशिका निर्माण गरि लागु गरिने छ ।
३. “एक विद्यालय एक विशेष क्षमता” कार्यक्रमको कार्यविधि निर्माण गरि लागु गरिने छ ।
४. नगरपालिकामा कम्तिमा ३ अन्तराष्ट्रिय भाषा अध्ययनको क्याम संचालन गरिने छ ।

५. नगरपालिकालाई विषयवस्तु मानेर गरिने नगरपालिका स्तरीय चित्रकला प्रतियोगिताको आयोजना गरिने छ ।
६. अग्रेजी, नेपाली, गणित र विज्ञानको सिकाईलाई सशक्त बनाउन घुम्ती सिविर र प्रतियोगितात्मक कार्यक्रमहरूलाई नमुनाकोरूपमा सुरुवात गरिने छ ।
७. नगरपालिकाको विकासमा अपरिहार्य जनशक्ति विकासको योजना निर्माण गर्ने र सोको कार्यान्वयनको लागि आवश्यक शैक्षिक संस्था, प्रदेश एवं संघिय सरकार सँग सहकार्य गरिने छ ।
८. एक विद्यार्थी एक महिनामा एक पुस्तक अभियान संचालन गरिने छ ।
९. “बूढा-बुढी कथा सुनाउने, बाबु-नानी प्रविधि सिकाउने” कार्यक्रम लागु गरिने छ ।
१०. विद्यालयमा विद्यार्थी भर्ना दर अभिवृद्धि गर्ने उद्देश्य राखी विद्यालयबाट छात्रछात्रा भागेर घर जाने होइन घरबाट भागेर विद्यालय जाने बानीको विकास गराउन बालविकास केन्द्रलाई नमूना बालविकास केन्द्रको रूपमा विकास गरिनेछ ।
११. विद्यार्थीले विद्यालय छाड्ने दरलाई शून्यमा झार्ने नीति लिइनेछ ।
१२. गुणस्तरीय शिक्षा प्रदान गर्न शिक्षा क्षेत्रमा सुधारको अभियानलाई निरन्तरता दिइनेछ साथै शिक्षा सुधार क्षेत्रमा सहयोग पुर्याउने विकास साझेदार संस्थाको समेत सहयोग लिइनेछ ।
१३. प्रारम्भिक बाल विकासलाई ICT प्रविधिद्वारा कक्षा संचालन गर्दै निःशुल्क शिक्षा कार्यक्रमलाई सुदृढ गर्दै माध्यमिक तहको शिक्षालाई सुनिश्चितसँगै निरन्तरता दिइनेछ ।
१४. माध्यमिक तहको शिक्षाको पहुँचमा अभिवृद्धि गर्दै गुणस्तर सुधारमा जोड दिइनेछ ।

१५. विद्यालय शिक्षामा सूचना प्रविधिको प्रयोगलाई बढाउँदै लगिनेछ ।
१६. प्राविधिक धार तर्फको शिक्षा विकास तथा विज्ञान विषयमा दस जोड दुईका कक्षा सञ्चालनमा जोड दिइनेछ। प्राविधिक धार भएका विद्यालयका कक्षा ९,१०,११ र १२ का छात्रछात्राहरूलाई उद्यमशील बनाई रोजगार सिर्जना तर्फ उन्मुख गराइनेछ । छात्रछात्राहरूलाई पढ्दै, कमाउँदै, रमाउँदैको नीति अवलम्बन गरिनेछ ।
१७. शिक्षकहरूको पेशागत क्षमता अभिवृद्धि गर्दै गुणस्तर सुधारमा जोड दिइनेछ ।
१८. सामुदायिक र संस्थागत विद्यालयहरूको विचमा शैक्षिक उपलब्धीका लागि प्रतिस्पर्धाको वातावरण सृजना गरिनेछ ।
१९. सामुदायिक विद्यालयहरूको विद्यार्थी संख्या, शैक्षिक गुणस्तर तथा भूगोलको आधारमा एक आपसमा मर्ज गर्ने तथा सामुदायिक विद्यालयहरूमा विद्यार्थी संख्या अनुपातको आधारमा नगरभित्र शिक्षक दरबन्दी मिलान गरिनेछ ।
२०. टुहुरा, असहाय बालबालिकाहरूको पालन पोषण, संरक्षण र शिक्षाको लागि नगरपालिकाबाट उचित व्यवस्था मिलाइनेछ । त्यस्ता बालबालिकाहरूको उच्च शिक्षामा सहयोग तथा रोजगारसिर्जनामा पहल गरिनेछ ।
२१. उच्च शिक्षाको पहुँचलाई सहज बनाउन नगरभित्र सञ्चालित क्याम्पसहरूको विकासका लागि आवश्यक व्यवस्था मिलाइनेछ साथै जेहेन्दार तथा विपन्न छात्रछात्राहरूलाई उच्च शिक्षा अध्ययनका लागि छात्रवृत्तिको व्यवस्था गरिनेछ ।
२२. विद्यालय कर्मचारी, बालविकास सहजकर्ता र सिकाइकेन्द्रका सहजकर्ताहरूलाई संघीय सरकारले विनियोजन गरेको रकममा

नगरपालिकाले न्यूनतम १५ हजार पुग्ने गरी तलब भत्ताको व्यवस्था गरिनेछ ।

२३. कृषि तथा भेटनरी तर्फ बहुप्राविधिक शिक्षालयको संरचना तयार भै सकेकाले आर्थिक वर्ष २०८०।०८१ भित्र संचालनको प्रकृया अगाडी बढाइनेछ ।

२४. राजापुर नगरपालिका भित्रका सामुदायिक विद्यालयहरूमा १०+२ को विज्ञान विषयको कक्षा संचालन गर्ने सामुदायिक विद्यालयलाई थप अनुदानको व्यवस्था गरिनेछ साथै विज्ञान संकायलाई उच्च शिक्षा सम्म प्राथमिकतामा राखिनेछ ।

२५. अमर शहिद श्री दशरथ चन्द माध्यमिक विद्यालयमा कृषि पशु प्रविधिक भवनको लागि संघ सरकारसँग माग गरिनेछ ।

२६. पालिकाभित्र रहेका सबै विद्यालयहरूमा शैक्षिक गतिविधी निगरानी गर्न डिजिटल मोनिटरिङ्गको व्यवस्थाका लागि CCTV Camera प्रविधि जडान गरिनेछ ।

ग) महिला सशक्तिकरण तथा बालबालिका :

१. महिला, एकल महिला, दलित महिला, अपाङ्ग महिला, मुक्त कमलरी महिला उद्यमीलाई सबै किसिमको तालिममा ५० प्रतिशत सहभागिता गराउने प्राथमिकताको नीति लिइनेछ ।

२. सामाजिक समावेशिकरण नीति निर्माण गरी लैङ्गिक मैत्री बजेटमा जोड दिइनेछ ।

३. एकल महिला, बेरोजगार महिला तथा अति पिछडिएका र बिपन्न महिलाहरूको लागि रोजगारमूलक सिप र तालिमको व्यवस्था गरिनेछ ।

४. सबै प्रकारका घरेलु हिंसा न्यूनिकरण गरिनेछ । लैंगिक हिंसा अभियान वर्ष मनाउनको लागि आवश्यक बजेटको व्यवस्था गरिने छ ।
५. महिला शक्तिकरण तथा क्षमता अभिवृद्धि कार्यक्रम संचालन गरिनेछ ।
६. फरक क्षमता भएका व्यक्तिहरूलाई जीविकोपार्जनका लागि सीप मुलक तालिमहरू संचालन गरिनेछ ।
७. बालविवाह न्यूनिकरण तथा महिला शक्तिकरणका लागि लैङ्गिक उत्तरदायी बजेट निर्देशिकाले निर्देश गरे बमोजिमका सचेतना आय मुलक र शिप मुलक लैङ्गिक मैत्री कृयाकलाप संचालन गरिनेछ ।
८. बालविवाह रोकथाम तथा न्यूनिकरणको लागि बालविवाह न्यूनिकरण रणनीति र नीति निर्माण भएतापनि कार्यान्वयनपक्षलाई सशक्त गरिनेछ ।

घ) युवा तथा खेलकुद

१. रोजगारी सृजना गर्नका लागि युवा स्वरोजगार कोष स्थापना गरी युवा उद्यमी तथा व्यवसायीहरूलाई प्रोत्साहन गरिनेछ ।
२. युवाहरूलाई पुनर्वल बढाउने सकारात्मक सोच सम्बन्धि तालिम सञ्चालन गरिनेछ ।
३. युवाहरूमा रहेको प्रतिभा प्रस्फुटन गर्ने अवसरको सिर्जना गरिनेछ ।
४. खेलप्रति रुचि बढाउन नगर कप, मेयर कप, राष्ट्रपति रनिङ्ग शिल्ड प्रतियोगिता खेलकुद कार्यक्रमहरू सञ्चालन गर्दै उत्कृष्ट खेलाडीहरूलाई प्रोत्साहन गरिनेछ ।
५. खेलकुद प्रवर्द्धनका लागि नगरमा बहुउदेशिय नगर कभर्ड हल र ब्याडमिन्टन कभर्ड हल यसै आर्थिक वर्षभित्र निर्माण कार्य सम्पन्न गरिनेछ ।

६. वडा क्लब गठन तथा नमूना युवा संसद अभ्यास कार्यक्रम संचालनको व्यवस्था मिलाइनेछ ।
७. खेलकुद तथा स्काउट कार्यक्रम आयोजना गरी युवा लक्षित कार्यक्रमहरू संचालन गरिनेछ ।
८. राजापुर नगरपालिका अन्तरगतका सम्पूर्ण सार्वजनिक कार्यालयहरूमा स्तनपान कक्ष विस्तार गरिनेछ ।

घ) संस्कृति तथा पर्यटन :

१. नगरपालिका स्तरीय मेला प्रदर्शनी कार्यक्रम संचालन गरिनेछ ।
२. चर्चामा रहेको तर पर्याप्त विकास हुन् नसकेका पर्यटकीय स्थलको बारेमा अध्ययन गरि १० वर्षीय पर्यटन विकास रणनीतिक योजना निर्माण गरिने छ ।
३. नगरपालिका भित्रका विद्यालयहरू संगको सहकार्यमा नगरपालिका भित्र गर्न सकिने सांस्कृतिक जात्रा वा मेलाको आयोजना गरिनेछ ।
४. ऐतिहासिक, सांस्कृतिक, धार्मिक सम्पदाहरूको संरक्षण गरी पर्यटन प्रवर्द्धन गरिनेछ ।
५. यस नगर क्षेत्रभित्र रमणीय गेरुवा र कार्णाली नदिको आसपासमा पर्यटकहरू रमाउने उद्देश्यले गुणस्तरीय एवं Organic होटल (रैथाने बाली) तथा रिसोर्ट निर्माणको लागि नीजि लगानीकर्ताहरूलाई प्रोत्साहन गरिनेछ ।
६. राजापुर नगरपालिका वडा न २ मा रहेको राष्ट्रिय थारु संग्रालयको संरचना निर्माणको पहल गरिनेछ ।

७. रमणीय प्राकृतिक सम्पदा अर्नहुवा (अर्नौहा) तालको संरक्षण गरिनेछ तथा लोपउन्मुख जाति सोनाहा होमस्टे लगायत अन्य क्षेत्रमा थारु होमस्टे संचालन गर्न प्रोत्साहन गरिनेछ ।
८. होमस्टेको विकास तथा प्रभावकारी रूपमा संचालनका लागि होमस्टेका संचालकहरूको क्षमता अभिवृद्धि गरिनेछ ।
९. पर्यटकलाई आकर्षण गर्न गेरुवा र कर्णाली नदिको किनारमा डल्फिन अवलोकन भ्यू टावर निर्माण गर्न निजि क्षेत्रलाई लगानि गर्न वातावरण सहज गरिनेछ ।
१०. वडा नम्बर १० मा रहेको निर्माणाधिन कोठियाघाट पिकनिक स्पोट लगायतका अन्यलाई पर्यटकिय स्थलको रूपमा विकास गरिनेछ ।

४) वन तथा वातावरण तथा विपद् व्यवस्थापन सम्बन्धि नीति :

१. प्रत्येक वडामा आपतकालीन उद्धार समुह गठन गरि उनीहरूलाई प्राथमिक उपचार तालिम प्रदान गरिने छ ।
२. विपद् व्यवस्थापन कोषमा प्रयाप्त रकम विनियोजन गरि सम्भाव्य विपत्ति र विपद् पश्चात हुने क्षति न्यूनिकरण र राहात तथा पुनर्स्थापना कार्यलाई प्रभावकारी ढङ्गले निरन्तरता दिइनेछ ।
३. जिविकोपार्जनका लागि वनको अवधारणालाई सार्थक तुल्याउन यस नगरपालिकाभिन्त्र रहेका सामुदायिक, साझेदारी वनको वैज्ञानिक व्यवस्थापनमा जोड दिइनेछ ।
४. नगरका सार्वजनिक प्रकृतिका क्षेत्रहरूको अतिक्रमण बढ्दै गएकोले प्रत्येक वडाका वडाध्यक्षको संयोजकत्वमा सार्वजनिक जग्गा संरक्षण उपसमिति गठन गरि सम्बन्धित वडामा रहेको सार्वजनिक जग्गा, ताल, पोखरी, गौचरण लगायतका सार्वजनिक महत्वका क्षेत्रको संरक्षण तथा सम्बर्द्धन गरिनेछ ।

५. सौर्य उर्जाको प्रयोग गरी विद्युत्तीय उर्जाको खपत गर्नुपर्ने अवस्थालाई मध्यनजर गरी नवीकरणीय उर्जा र वैकल्पिक उर्जाको प्रयोगलाई उच्च प्राथमिकता दिइनेछ ।
६. जलवायु परिवर्तन तिब्ररूपमा भएको हुदाँ यसका बहुआयमिक असर र जोखिमहरू देखा परेका छन । यसले प्रयावरणमा र आर्थिक, सामाजिक, साँस्कृतिक क्षेत्रमा नकारात्मक असरहरू पारेको छ । समयमै गरिने जोखिम न्यूनिकरण र अनुकुलनका प्रयासले जलवायुजन्य हानि तथा नोक्सानीलाई कम गरी समुदायको अनुकुलन क्षमता र जलवायु उत्थानशिल विकासलाई प्रवर्द्धन गर्ने कार्यक्रम र कृयाकलापहरू संचालन गरिनेछ ।
७. आम सर्वसाधारण, बालबालिका र नागरिकको व्यावहार बातावरण र जलवायु मैत्री बनाउन व्यक्ती, घरधुरी, विद्यालय र टोल टोलमा फोहरमैला व्यवस्थापन, निजि र सार्वजनिक जग्गामा बृक्षारोपण, पलास्टिकको न्यून प्रयोग, जैविक पदार्थ (फोहर, पराल, नल, ढोड, पलास्टिक डढाउने कार्य पुर्ण रूपमा रोक लगाउने) सचेतनाका कार्यक्रमहरू संचालन गरिनेछ ।
८. पालिकाभिन्न रहेका संम्वेदनशिल र जोखिममा रहेका सिमसार, पोखरी (चटिया), तालतलैयाहरूको संरक्षण गर्ने कार्यक्रम समावेश गरी स्थानीय महिला, युवा र समाजिक संघ सस्थाहरूको सहभागीतामा बातावरण संरक्षण जलवायु परिवर्तणको स्थानीय अनुकुलन योजनाहरू संचालन गरिनेछ ।
९. उन्नत सुधारीएको चुलोको उपयोग कार्यमा बिस्तार गरी इट्टा भट्टा र अन्य कालकारखानामा हुने उत्सर्जनलाई कटौती गर्न निजि क्षेत्रसँग सहकार्य गरिनेछ ।

१०. विद्युतिय र अन्य स्वस्थ प्रविधिबाट उत्पादित इट्टाहरुको प्रयोगमा र खाली/ बाँझो सार्वजनिक/ निजि जग्गालाई हरित उद्यानको रूपमा विकास गरिनेछ ।

११. राहत वितरणलाई प्रभावकारी बनाउन ड्रोन क्यामेराबाट भिडियो बनाइने छ ।

५. सुशासन तथा संस्थागत विकास सम्बन्धि नीति:

क) दिगो विकास :

१. दिगो विकास लक्ष्यको कार्यान्वय प्रकृत्यालाई तिब्रता दिईने छ । स्थानीय तहको क्षेत्र अधिकार भित्र पर्ने लक्ष्यहरु प्राप्त गर्न नगरपालिकाले दिगो विकास रणनीति बनाई लागु गर्नेछ ।
२. दिगो विकास लक्ष्यको स्थानीयकरण र सुचनामा आधारित आयोजना प्राथमिकरण गरिनेछ ।
३. दिगो विकास लक्ष्य कार्यान्वयनमा निजि क्षेत्र, सहकारी क्षेत्र, विकास साझेदार, गैर सरकारी क्षेत्र र अन्य सबै सरोकारवाला सँगको सहकार्यलाई थप प्रभावकारी बनाईनेछ ।

ख) सेवा प्रवाह, सुशासन तथा संस्थागत विकास:

१. नगरवासीलाई आधारभूत सेवा सुविधा सहजतापूर्वक प्रदान गर्न संस्थागत क्षमता विकास गरिनुका साथै कर्मचारीहरुलाई क्षमता अभिवृद्धि तालिम प्रदान गरिनेछ ।
२. विद्युतीय नागरिक वडापत्र तथा नागरिकलाई सुचना दिन मोवाइल एप्लिकेसनहरुको प्रयोग गरिनेछ । साथै नगरपालिकाका सबै वडा कार्यालयहरुमा इन्टरनेट सेवा प्रभावकारी बनाइसकिएको र समुदाय

स्तरमा WIFI Free Zone क्षेत्रहरू तयार गरी नगरवासीलाई सूचना प्रविधिको पहुँच उपलब्ध गराउने निति लिइनेछ ।

३. शहरी सुरक्षा तथा सडक दुर्घटना न्यूनिकरणका लागि बजार क्षेत्र तथा राजमार्गमा CCTV Camera थप जडान गरिनेछ ।
४. नगरपालिकाबाट नागरिकहरूलाई प्रदान गरिने सेवा सुविधाहरूमा छिटो छरितो र प्रभावकारी बनाउन कम्प्युटर प्रणालीको प्रयोग र कर्मचारीहरूलाई कम्प्युटर तालिम प्रदान गर्ने नीति लिइनेछ ।
५. जनताले स्वामित्व ग्रहण नगरेसम्म विकास प्रयासहरू दिगो तथा प्रभावकारी हुन सक्दैनन् तसर्थ नगरक्षेत्रभित्र वरघर प्रणालीलाई विकासको आधारस्तम्भका रूपमा परिचालन गरिनेछ ।
६. नगरपालिकाको कार्य सम्पादनलाई पारदर्शीता र जवाफदेहिता कायम हुने गरी छिटोछरितो, गुणस्तरिय र प्रविधिमैत्री बनाइनेछ । यसका लागि उच्च प्रविधि प्रयोगमा ल्याई डिजिटल पालिका घोषणाका सुचक र अभियान संचालन गरि विद्युतिय सेवा प्रवाहबाट नगरपालिकाको कार्य सम्पादन गर्ने प्रणालीको विकास गर्दै भ्रष्टचारको शून्य सहनशिलताको नीति अबलम्बन गरिनेछ ।
७. सेवा प्रवाहका हरेक क्षेत्रमा प्रविधिको विकास तथा विस्तार गरी विद्युत्तीय शासन (E-Governance) लाई कार्यान्वयन गर्ने नीति लिईनेछ ।
८. नगरवासीहरूको राय सुझाव संकलन, गुनासो व्यवस्थापन र जवाफदेहिता बहन गर्नका लागि नगरपालिकासँग नगरवासीको सोझो सम्पर्कको लागि हरेक वडामा र नगर कार्यपालिकामा गुनासो पेटिकाको व्यवस्थालाई निरन्तरता दिइनेछ । जनताको गुनासो व्यवस्थापनका लागि नगर कार्यपालिकामा नगर प्रमुखको संयोजकत्वमा

र वडा कार्यालयमा वडा अध्यक्षको संयोजकत्वमा गुनासो व्यवस्थापन समिति गठन गरी गुनासोको सुनुवाई गरिनेछ ।

९. १० वटै वडा कार्यालयबाट संकलन हुने राजश्वलाई **Intranet Computer System** बाट नगरपालिकाको केन्द्रिकृत राजश्व प्रणालीमा आवद्ध गराउने कार्यलाई व्यवस्थित गर्दै लगिनेछ ।
१०. नगरबाट प्रदान गरिने सेवाको सम्बन्धमा जनतालाई सुचित गर्न नागरिक वडापत्रलाई **Digital Notice Board** का माध्यमबाट सेवा सम्बन्धि जानकारीलाई सहज तुल्याईने छ ।
११. आन्तरिक स्रोतको परिचालनबाट नगरको वित्तिय सवलिकरण र आर्थिक स्थायित्व कायम गरिनुका साथै नगरको वित्तिय पक्षलाई समग्र आर्थिक समृद्धिको मुल आधार बनाईनेछ ।
१२. नगरपालिकाको कार्य सम्पादनलाई छिटोछरितो, पारदर्शी, गुणस्तरिय र प्रभावकारी बनाउन कर्मचारी तालिम, क्षमता विकास सम्बन्धि कार्यक्रम र कार्यसम्पादनमा आधारित अतिरिक्त समय काम गरेवापतको सुविधा दिने व्यवस्था मिलाइनेछ ।
१३. जनप्रतिनिधिलाई समयानुकुल प्रविधिमैत्रि बनाउन र क्षमता विकास गर्न **Digital Literacy Programme** सञ्चालन गरिने छ ।

ख) विविध

१. समाजमा सकारात्मक सोंचको बिकास गरी शान्ती र अमनचयन, नेतृत्व तथा व्यक्तित्व विकासका लागि योग, ध्यान तथा प्रवचन जस्ता Motivation कार्यक्रमहरुको संचालन गरिनेछ ।

२. बालश्रम मुक्त, बालविवाह मुक्त, बालमैत्री पालिका, वातावरणमैत्री, पलाष्टिक प्रयोग निषेध, धुवारहित, पुर्ण सरसफाईयुक्त, पूर्ण साक्षर नगरपालिका बनाउने अभियानलाई निरन्तरता दिइनेछ ।
३. महिला, बालबालिका, आदिवासी जनजाति, दलित, अपांग र पछाडि परेको वर्ग तथा समुदायलाई विकासको मुलधारमा समाहित गर्न प्राथमिकता दिइनेछ ।
४. गैर सरकारी क्षेत्रलाई आर्थिक सामाजिक विकासको साझेदारको रूपमा लिइनेछ र उनीहरुको क्षमता र अनुभवका आधारमा विकास प्रक्रियामा सहभागी र परिचालन गरिनेछ ।
५. बेपत्ता व्यक्तिका पत्निलाई मासिक जिविकोपार्जन भत्ता निरन्तरता दिइनेछ ।
६. जनता सँग नगर प्रमुख र उप प्रमुख कार्यक्रम संचालन गरिनेछ ।
७. नगर स्तरिय खुल्ला व्यामशाला संचालन गरिनेछ ।
८. मनोपरामर्श सेवा कार्यक्रम संचालन गरिनेछ ।

रोजगार तथा स्वरोजगार सम्बन्धि नीति:

१. नगर भित्रका बेरोजगार युवा युवतीहरुलाई स्वरोजगार बनाउन स्थानीय श्रोत साधन को उपयोग हुने गरि परम्परागत पेशा तथा आधुनिक सिपसंग साक्षात्कार गराउन बिभिन्न किसिमका तालिमहरु संचालन गरिने छ । साथै दलित समुदायको सिप र कलालाई आधुनिकीकरण गर्नका लागि तालिम र सामग्रीको व्यवस्था गरिनेछ ।

२. नगर क्षेत्रभित्रका बेरोजगारहरूको पहिचान गरि संघीय सरकारको प्रधानमन्त्री रोजगार कार्यक्रममार्फत रोजगारी सिर्जना गर्न थप क्षेत्रहरूको पहिचान गरि रोजगार कार्यक्रम अगाडी बढाईनेछ ।
३. दिर्घकालिनरूपमा राजमार्ग क्षेत्रमा नगरपालिकाको उत्पादन मात्र प्रदर्शनी एवं बिक्रि वितरण गर्ने कोशेलीघरको अवधारणालाई क्रमिकरूपमा मुर्तरूप दिईने छ ।
४. विपन्न परिवारका व्यक्ति, समुदायहरूलाई प्राथमिक सुचिका आधारमा रोजगारको अवसर प्रदान गरिनेछ ।
५. बेरोजगार शहिद तथा बेपत्ता परिवारलाई द्वन्द पिडित, अति विपन्न समुदायका व्यक्तीहरूका लागि आय आर्जन उद्यमशिलता तथा जिविकोपार्जन कार्यक्रम निरन्तरता दिइनेछ साथै निःशुल्क स्वास्थ्य बिमा कार्यक्रम संचालन गरिनेछ ।
६. बार्षिक योजनाको कार्ययोजना तालिका बनाई काम गर्ने सिस्टमको विकास गरिनेछ ।

सामाजिक न्याय, विवाद समाधान तथा निरूपण नीति:

१. समुदायमा हुने बिकृती तथा परम्परागत प्रथा व्यावहारका कारण हुने समुदाय विवादलाई वडा स्तरको मेलमिलाप सहजकर्ताको माध्यमबाट समाजमा सदभावको भावना कायम गर्ने नीति लिइनेछ ।
२. विवाद न्यूनिकरण दिगो शान्ति र द्वन्द व्यवस्थापनमा मेलमिलापको माध्यमबाट सामाजिक न्यायको सहज पहुच पुर्याइनेछ ।
३. नागरिकको गुनासो तथा उजुरी दर्ताको व्यवस्था सफ्टवयर प्रणालीको व्यवस्थाबाट संकलन गर्ने र न्याय सम्पादनमा प्रभावकारीता ल्याइनेछ ।

विकास साझेदारसँगको सहकार्य :

१. राजापुर नगरपालिकालाई कार्यक्षेत्र बनाइ कार्य गर्ने विकास साझेदार सँग समन्वय गरी समग्र दिगो विकासका लक्ष्य र सुचकलाई मुख्य आधार बनाई जनताको जिवनस्तर उकास्ने, उत्पादनमा बृद्धि गर्ने, जोखिम न्यूनिकरण गरी मानविय सम्बेदनशिलतामा सहयोग पुर्याउने, जोखिम क्षेत्रमा बसोबास गरेका नागरिकलाई बस्तीविकासको योजना ल्याई समुदाय एकिकृत गर्ने, शिक्षा र स्वास्थ्यमा उच्च, दिगो गुणस्तरीय सेवा प्रदान गर्ने तथा कार्य सम्पादनमा विकास साझेदारसँग कार्य गर्ने सहज वातावरण सृजना गरिनेछ । यस्ता कार्यका लागि विकास साझेदार संस्थाको सहयोग अपरिहार्य हुनेछ ।

आदरणीय नगरसभा अध्यक्षज्यू।

यो नीति तथा कार्यक्रम प्रस्ताव गर्दा सन्तुलित र सुदृढ अर्थतन्त्र निर्माण गर्ने, स्वस्थ र सक्षम जनशक्ति विकास गर्ने, विकासलाई समावेशी, जनमुखी, नतिजामुखी, सामाजिक न्यायमा आधारित बनाउने, सुशासन कायम गर्ने गराउने, सम्बृद्ध राजापुर नगरपालिकाको दीर्घकालीन उद्देश्य राखिएको छ । यो नीति तथा कार्यक्रम लोकतान्त्रिक शासन पद्धती, सामाजिक न्याय, समन्यायिक आर्थिक विकास, दीगो विकास लक्ष्य, शान्ति सुरक्षा सँग सम्बन्ध राख्दछ । वार्षिक नीति तथा कार्यक्रमबाट विकासमा जनताको सहभागिताका साथै सबै खाले सामाजिक विभेदको अन्त्य, नागरिक सवलीकरण, ज्ञान र सीप तथा नवप्रवर्तनमा आधारित उत्पादन प्रणाली, प्रविधि विकास मार्फत श्रमको उत्पादकत्व वृद्धि हुनुको साथै यसले समाजवादको मार्ग प्रशस्त गर्दछ भन्ने मेरो विश्वास छ ।

अन्त्यमा, जनप्रतिनिधिहरूको दोस्रो आगमन भइ जनताप्रति उतरदायी तीनै तहको शासन सञ्चालन भइरहेको अवस्था छ । राजापुर नगरपालिका पनि संविधानले गरेको परिकल्पना, राज्यले लिएको दीर्घकालीन उद्देश्य पुरा गर्न सदैव तल्लीन छ । राजापुर नगरपालिकाको यो महान अभियानमा साथ दिनुहुने सबै सकृय राजनैतिक दलका

प्रमुख एवं प्रतिनिधि ज्यूहरु, विभिन्न संस्थागत व्यक्तित्वहरु, बुद्धिजिवी, पत्रकार, उद्योगी व्यापारी, कर्मचारी, सुरक्षाकर्मी, जनप्रतिनिधि र सबै विकास साझेदार संस्थाहरुलाई हार्दिक धन्यवाद दिन चाहन्छु ।

धन्यवाद ।

मनकला कुमारी चौधरी
नगर उप-प्रमुख
राजापुर नगरपालिका, बर्दिया